

നൂതനപദ്ധതിയും വൈക്കോൽ ബെയ്ലിംഗ് യൂണിറ്റ് എന്ന പദ്ധതിയും ഉൾപ്പെടുത്തിയിട്ടുണ്ട്. 2200 ഹെക്ടറിൽ പുൽകൃഷി നടത്തുന്നതിനായി നടപ്പ് സാമ്പത്തിക വർഷം 473 ലക്ഷം രൂപ വകയിരുത്തിയിട്ടുണ്ട്. കോവിഡ് മഹാമാരിയുടെ പശ്ചാത്തലത്തിൽ ക്ഷീര സംഘങ്ങളിൽനിന്നും വാങ്ങുന്ന കാലിത്തീറ്റയ്ക്ക് ഒരു ചാക്ക് 400 രൂപ നിരക്കിൽ കർഷകർക്ക് ധനസഹായം നൽകിവരുന്നു. പ്രത്യേക കാലിത്തീറ്റ പാക്കേജിന്റെ ഭാഗമായി 11.23 കോടി രൂപയുടെ 2.81 ലക്ഷം ചാക്ക് കാലിത്തീറ്റ 2.04 ലക്ഷം ക്ഷീരകർഷകർക്ക് പ്രയോജനപ്പെടുന്ന വിധം നടപ്പിലാക്കിവരുന്നു.

(സി) കാലിത്തീറ്റ വില ഏകീകരിക്കുന്നതിലും ഗുണമേന്മ ഉറപ്പ് വരുത്തുന്നതിലും നടത്തുന്ന ഇടപെടൽ എന്തെല്ലാമാണെന്ന് വ്യക്തമാക്കാമോ?

പൊതുമേഖലാ കാലിത്തീറ്റ നിർമ്മാണ ഫാക്ടറികളായ കേരള ഫീഡ്സ്, മിൽമ ഫീഡ്സ് എന്നിവ അധിക ലാഭം എടുക്കാതെ കാലിത്തീറ്റ വിപണിയിലെത്തിക്കുന്നുണ്ട്. സംസ്ഥാനത്ത് വിതരണം ചെയ്യപ്പെടുന്ന കാലിത്തീറ്റ, കോഴിത്തീറ്റ എന്നിവയുടെ ഗുണനിലവാരം ഉറപ്പ് വരുത്തുന്നത് സംബന്ധിച്ച ഓർഡിനൻസ് 2021 ഫെബ്രുവരി 17-ന് നിലവിൽ വന്നു. ക്ഷീരവികസന വകുപ്പിന്റെ തിരുവനന്തപുരത്ത് പ്രവർത്തിക്കുന്ന സ്റ്റേറ്റ് ഡയറി ലാബിൽ കാലിത്തീറ്റയുടെ ഗുണനിലവാര പരിശോധനകൾ നടത്തിവരുന്നുണ്ട്.

ക്ഷീര കർഷകർ നേരിടുന്ന പ്രശ്നങ്ങൾ

323 (4711) ശ്രീമതി ഒ. എസ്. അംബിക: താഴെ കാണുന്ന ചോദ്യങ്ങൾക്ക് മൃഗസംരക്ഷണ-ക്ഷീരവികസന വകുപ്പുമന്ത്രി സദയം മറുപടി നൽകുമോ:

(എ) കോവിഡ് മഹാമാരിയുടെ പശ്ചാത്തലത്തിൽ ക്ഷീര കർഷകർ നേരിടുന്ന പ്രശ്നങ്ങൾ പരിഹരിക്കാൻ കൈക്കൊണ്ടിട്ടുള്ള നടപടികൾ വിശദമാക്കുമോ?

കോവിഡ് പ്രതിസന്ധിയെ അതിജീവിക്കുന്നതിന് വാർഷിക പദ്ധതിയിൽ ഉൾപ്പെടുത്തി സംസ്ഥാനത്തുടനീളം സബ്സിഡി നിരക്കിൽ കാലിത്തീറ്റ വിതരണം ചെയ്തുവരുന്നു. ഈ വർഷം 2.81 ലക്ഷം ചാക്ക് കാലിത്തീറ്റയാണ് ക്ഷീര കർഷകർക്ക് വിതരണം ചെയ്യുന്നത്. 2.04 ലക്ഷം കർഷകർക്കാണ് ഇതിന്റെ ഗുണം ലഭിക്കുന്നത്. 11.23 കോടി രൂപയാണ് ഇതിനായി വകയിരുത്തിയിട്ടുള്ളത്. ഇത് കൂടാതെ ക്ഷീരകർഷക ക്ഷേമനിധി, ക്ഷീര സഹകരണ സംഘങ്ങൾ മുഖാന്തരം കോവിഡ് ബാധിതരായ ക്ഷീരകർഷകർക്ക് അതിജീവനത്തിനായി വിവിധതരം ധനസഹായവും നൽകിവരുന്നു. കൂടാതെ മലപ്പുറം ജില്ലയിലുള്ള മുർക്കനാട് കേന്ദ്രമാക്കി ആധുനിക പാൽപ്പാടി നിർമ്മാണ ഫാക്ടറിയുടെ നിർമ്മാണ പ്രവർത്തനങ്ങൾ പുരോഗമിച്ചുവരുന്നു.

(ബി) ക്ഷീര കർഷകർക്ക് കോവിഡ് രോഗബാധയുണ്ടാവുമ്പോൾ അവരുടെ കന്നുകാലികളെയും കറവപ്പശുക്കളെയും സംരക്ഷിക്കുന്നതിന് ക്ഷീരസംഘങ്ങൾ വഴി എന്തെല്ലാം നടപടികളാണ് സ്വീകരിക്കുന്നത്; ഇതിന് സംസ്ഥാന തലത്തിൽ മോണിറ്ററിംഗ് സംവിധാനമുണ്ടോ; വിശദമാക്കാമോ?

പ്രതിസന്ധി ഘട്ടങ്ങളിൽ പാൽ സംഭരണത്തിന് ഒരു തടസ്സവും വരാതിരിക്കാൻ പ്രാദേശികമായുള്ള കർഷകരേയും, ക്ഷീരസംഘം പ്രതിനിധികളേയും, ഉദ്യോഗസ്ഥരേയും ഉൾപ്പെടുത്തി ഡിസാസ്റ്റർ മാനേജ്മെന്റ് കമ്മിറ്റിക്ക് രൂപം കൊടുത്തിരുന്നു. പ്രസ്തുത കമ്മിറ്റി ഇത്തരം പ്രതിസന്ധി ഘട്ടങ്ങളിൽ കർഷകർക്കുവന്ന നാശനഷ്ടങ്ങൾ കണക്കാക്കി ധനസഹായം നൽകുകയും ചെയ്യുന്നു. ക്ഷീര കർഷകർക്ക് കോവിഡ് രോഗബാധയുണ്ടാവുമ്പോൾ അവരുടെ കന്നുകാലികളെയും കറവപ്പശുക്കളെയും സംരക്ഷിക്കുന്നതിനും, കറവ, പശുക്കൾക്കുള്ള ഭക്ഷണം എന്നീ സൗകര്യങ്ങൾ ഒരുക്കി കേരളത്തിലെ വിവിധ ജില്ലകളിലുള്ള ക്ഷീരസംഘങ്ങൾ മാതൃകാപരമായ രീതിയിൽ നടപടികളെടുത്ത് കർഷകരെ സഹായിച്ചു.

(സി) പ്രസ്തുത ക്ഷീരകർഷകർക്ക് സഹായധനം ലഭ്യമാക്കാൻ പദ്ധതിയുണ്ടോ; വിശദമാക്കാമോ?

ക്ഷീരകർഷകരെ സംരക്ഷിക്കുന്നതിനായി ഉല്പാദിപ്പിക്കുന്ന മുഴുവൻ പാലും ക്ഷീര സംഘങ്ങൾ വഴി സംഭരിക്കുവാനുള്ള നിർദ്ദേശം നൽകിയിട്ടുണ്ട്. ഇതുപ്രകാരം ഉല്പാദിപ്പിക്കുന്ന പാൽ പൂർണ്ണമായും മിൽമ സംഭരിക്കുന്നുണ്ട്. പ്രത്യേക കാലിത്തീറ്റ പാക്കേജിന്റെ ഭാഗമായി 11.23 കോടി രൂപയുടെ 2.81 ലക്ഷം ചാക്ക് കാലിത്തീറ്റ, 2.04 ലക്ഷം ക്ഷീര കർഷകർക്ക് പ്രയോജനപ്പെടും വിധം നടപ്പിലാക്കിവരുന്നു. കോവിഡ് ബാധിച്ച ക്ഷീര കർഷകർക്ക് ക്ഷീര കർഷക ക്ഷേമനിധി ബോർഡ് മുഖാന്തരം അടിയന്തര ധനസഹായം നൽകിയിരുന്നു. കോവിഡ് നിരീക്ഷണത്തിലുള്ള ക്ഷേമനിധി അംഗങ്ങൾക്ക് 2,000 രൂപയും കോവിഡ് ബാധിതരായ ക്ഷേമനിധി അംഗങ്ങൾക്ക് 10,000 രൂപയും കോവിഡ് ദുരിതവുമായി ബന്ധപ്പെട്ട് മാർച്ച് 1 മുതൽ 20 വരെ ക്ഷീരസംഘങ്ങളിൽ പാൽ അളന്നിട്ടുള്ള ക്ഷേമനിധി അംഗങ്ങൾക്ക് ലിറ്ററിന് 1.00 രൂപ നിരക്കിൽ ആശ്വാസ ധനസഹായവും നൽകിയിട്ടുണ്ട് (കുറഞ്ഞത് 250 രൂപ പരമാവധി 1,000 രൂപ).